



**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tad-19 ta' Novembru, 2012

Citazzjoni Numru. 1087/2003

Lawrence sive Lolly Mifsud
vs
Josephine Cacciattolo

Il-Qorti,

A. CITAZZJONI:

Rat ic-citazzjoni ta' l-attur li biha ippremettiet:

Illi l-konvenuta inkarigat lill-attur sabiex jezegwixxi xoghol ta' bini u xogholijiet ancillari fil-fond bin-numru wiehed u sittin (61) fi Triq San Pawl, Rabat;

Illi l-attur ezegwixxa dawn ix-xogholijiet u anke pprovda l-materjal mehtieg ghall-ezekuzzjoni tal-istess xogholijiet;

Illi l-prezz intier ghall-appalt kollu kien ta' disat elef, erba' mija u tlieta u sittin lira Maltija u sitta u erbgħin centezmu (Lm9,463.46) illi minnhom il-konvenuta hallset akkont is-

somma ta' elfejn lira Maltija (Lm2,000) u ghad fadlilha thallas lill-attur is-somma bilancjali ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46), kif jirrizulta mill-anness Dokument 'A';

Illi l-attur interpella lill-konvenuta diversi drabi sabiex thallsu l-imsemmija somma bilancjali ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46) u dan anke permezz ta' ittra interpellatorja datata t-22 ta' Settembru, 2003 (kopja annessa bhala Dok. 'B') izda l-konvenuta baqghet inadempjenti u ghalhekk kellha ssir din il-kawza;

L-attur talab lill-Qorti:

1. prevja kull dikjarazzjoni ohra talvolta mehtiega u necessarja, tiddikjara illi l-konvenuta hija debitrice tal-attur fis-somma ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46) rapprezentanti bilanc minn somma akbar dovuta ghal xoghol ta' bini u xogholijiet ancillari ezegwiti mill-attur fuq inkarigu tal-istess konvenuta fil-fond 61, Triq San Pawl, Rabat, inkluz ukoll il-materjal mehtieg ghall-ezekuzzjoni tal-imsemmija xogholijiet;

2. tikkundanna lill-konvenuta sabiex thallas lill-attur l-imsemmija somma bilancjali ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46) minnha lilu dovuta ghar-ragunijiet fuq infissra.

Bl-ispejjez kollha u bl-imghax legali mis-26 ta' Ottubru, 2002 kontra l-konvenuta ingunta ghas-subizzjoni.

Rat il-lista tax-xhieda, u d-dokumenti prezentati mill-attur.

B. ECCEZZJONIJIET:

Rat in-nota ta' eccezzjonijiet ta' Josephine Cacciattolo fejn bil-qima esponiet:

1. Illi fil-meritu l-eccipjenti tirrileva li qatt ma kien hemm ftehim antecedenti fuq il-prezz, *pero`* qatt ma

cahdet li hi ghandha thallas lill-attur ghax-xogholijiet minnu ezegwiti. B'dana kollu sa minn meta tqanqlet il-pretensjoni attrici hi dejjem sostniet li l-ammont dovut huwa hafna anqas minn dak li qieghed jippretendi l-attur tant li hi ghaddiet biex tiddepozita l-ammont rejalment dovut taht l-Awtorita' ta' din il-Qorti permezz ta' cedola numru 2208/03 prezentata fil-25 ta' Novembru 2003; kwindi t-talbiet attrici ghandhom jigu milqugha limitatament ghall-ammont ta' Lm2160 u dan kif ser jigi ppruvat fil-kors ta' din il-kawza;

2. Illi kwantu ghall-ispejjez tal-kawza l-konvenuta ma ghandha ssofri ebda spejjez, peress li kien l-attur li naqas li jasal ghal ftehim amikevoli fuq l-ammont gust - l-attur kien diversi drabi mitlub biex issir laqgħa mieghu kemm mill-Perit Kemmeth Zammit Endrich u kif ukoll mill-konvenuta u familjari tagħha, li *pero`* qatt ma resaq ghal ftehim;

3. Illi kwantu għall-imghaxijiet mitluba, jigi rilevati li hawn si tratta ta' obbligazzjoni civili u mhux kummercjali u li l-konvenuta qatt ma giet debitament interpellata b'att gudizzjarju antecedenti għall-kawza biex setghu jiddekorru l-imghaxijiet li qegħdin jigu mitluba mill-attur. Semmai tali imghaxijiet jistghu jkunu dovuti biss mill-prezentata ta' citazzjoni li fi kwalunkwe kaz l-anqas dawn ma għandhom jiddekorru stante li l-ammont gust gie depozitat taht l-Awtorita' tal-Qorti kif spjegat, liema depozitu skond il-ligi jammonta għall-hlas veru u proprju;

4. Salv eccezzjonijiet ohra.

Rat il-lista tax-xhieda u d-dokumenti prezentati mill-konvenuta.

Rat l-atti kollha tal-kawza;

Semghet lix-xhieda bil-gurament;

Semghet l-abili difensuri;

Ikkunsidrat

C. PROVI:

Illi mill-verbal tat-2 ta' Gunju, 2004 jirrizulta li l-konvenuta gja hallset lill-attur l-ammont ta' Lm4,000 permezz ta' zewg cekkijiet ta' elfejn lira 'l wiehed.

Dr. Cilia ghall-attur sostna li l-ammont ta' xogholijiet kien ta' Lm11,463.46. Fl-istess data sar qbil fuq l-izbank ta-cedola numru 2280/03 u dan minghajr pregudizzju ghad-drittijiet tal-partijiet u Dr. Cilia kellu in segwitu jipprezenta nota ta' riduzzjoni salv il-pretensjoni ta' l-imghax fuq l-ammont zbankat.

Rat li fis-17 ta' Mejju, 2005 il-Qorti innominat lill-Perit Godwin Abela biex jirrelata dwar it-talbiet attrici u l-eccezzjonijiet tal-konvenuta.

Rat ir-rapport tal-Perit Godwin Abela li fih issemma:

“PUNTI RILEVANTI MIX-XHIEDA

L-attur Lawrence Mifsud xehed:

❖ Illi lill-konvenuta kien hadmilha qabel f'diversi postijiet u li din il-kawza tirrigwarda xogholijiet li saru fil-fond 61A Triq San Pawl, Rabat, liema fond kien mezzanin fit-tieni sular konsistenti fi kcina u *boxroom*, kamra ta' l-ikel u salott, kamra tas-sodda w kamra tal-banju;

❖ Illi bena *washroom* kbira fuq il-bejt;

❖ Illi l-fond kien sovvrastanti *clinic* fl-ewwel sular proprjeta` tat-tfal tal-konvenuta;

❖ Illi ma kienx hemm ftehim fuq il-prezz tax-xogholijiet la jekk kellux ikun fuq bazi ta' appalt globali (*lump sum*) jew rati tax-xoghol ibbazati fuq kejl jew bil-gurnata; l-istess kien japplika fuq id-diversi xogholijiet li kien ghamel qabel ghall-konvenuta li fil-fatt dejjem hallset il-kont li kien ipprezentalha;

❖ Illi hu dejjem hareg kont a bazi ta' granet tax-xoghol (*man days*);

❖ Illi saret laqgħa fuq il-post mal-Perit Zammit Endrich u l-konvenuta fejn gew spjegati x-xogħolijiet li kienu jinkludu twaqqigh u rikostruzzjoni ta' saqaf; il-perit ma kellu x'jaqşam xejn ma' prezzijiet u fil-fatt kien fuq is-sit xi darbtejn jew tlieta;

❖ Illi permess għax-xogħolijiet ma kienx hemm għal diversi ragunijiet;

❖ Illi x-xogħol beda fl-1 ta' Mejju 2002 u kienu nvoluti diversi haddiema w dan skond il-bzonn;

❖ Illi x-xogħolijiet kienu jinkludu:

- Tnehhija ta'saqaf u zieda ta' tliet filati biex joghla l-bini;
- Kostruzzjoni ta'saqaf gdid;
- Bini tal-kamra tal-bejt, liema kamra tkabbret wara li parti minnha kienet diga nbriet;
- Twessigh ta'tieq u bieb fil-kamra tal-bejt il-gdida;
- Tqeghid ta' kontrabejt u *membrane* fuq is-saqaf tal-kamra tal-bejt u fuq it-tromba tat-tarag;
- Bini ta' tarag zghir minn got-tromba għal gol-*washroom*;
- Ftuh ta' bieb minn got-tromba għal gol-*washroom*;
- Ramel għat-tqeghid tal-madum tal-kamra tal-bejt;
- Bini ta' opra morta mimlija bil-konkos;
- Bini ta' tarag minn gol-kamra tal-bejt għal fuq il-bejt;
- Tnehhija ta' hajt wiesgħa fil-pjan tat-tarag;

- Gheluq ta' bieb fit-tromba u ftuh ta' bieb mit-tarag il-gdid ghal fuq il-bejt;
- Irrangar tal-*membrane* tal-bejt l-iehor;
- Kisi, tibjid u zebgha tal-kamra tal-bejt minn barra w minn gewwa kif ukoll tat-tromba kollha;
- Tqaxxir taz-zebgha interna fit-tromba u tkahhil ghal fuq il-fil ta' l-istess;
- Tnehhija ta' parti mill-hajt fil-kamra tas-sodda, furmar ta' *closet* bil-briks u kisi ta' kollox bil-*gypsum*;
- Kisi tal-kamra tas-sodda kollha u s-saqaf tal-kamra tal-banju bil-*gypsum*;
- Tnehhija ta'travu w ftuh ta'hnejja fl-istess kamra, kisi bil-*gypsum* u rdim ta' l-art biex jitnehha dizlivell;
- Ftuh ta' bieb ghal gol-bitha nterna tal-hanut;
- Ftuh ta' bieb wiesgha u bini ta' targa ghal go kamra kbira;
- Brix tal-hitan tal-kamra l-kbira biex jitnehhew zebgha qadima w gir, tindif tax-xorok u travi tal-istess kamra;
- Ftuh ta' zewg hnejjet fil-kamra l-kbira;
- Tqeghid ta' ramel fil-kmamar kollha biex jitqieghed il-madum ta' l-art;
- Bini ta' opra morta f'terrazzin u rdiem ta' l-art ta' l-istess terazzin biex jitnehha dizlivell;
- Tqeghid ta' katusi fit-terrazzin, fit-*toilet* u tal-bejt;
- Eghluq ta' bieb li kien jaghti ghal go tarag ghall-hanut sottostanti;

- Brix tal-hitan tal-kcina, kisi bir-ramel u siment u bil-*gypsum*;
- Tindif tax-xorok tas-saqaf tal-kcina, tikhil fuq il-fil, brix u zebgha tat-travi tal-hadid, tpoggija ta' travu pastaz;
- Bini ta' *boxroom* fil-kcina;
- Hnejja finta fuq il-bank tal-kcina;
- Ftuh ta' zewg hnejjet minn bibien ezistenti;
- Tnehhija ta' *toilet* qadim bil-katusi b'kollox u konnessjoni ta' katusa minn gol-*boxroom* ghal go d-drenagg;
- Qlugh tal-madum tal-kcina u tqeghid tar-ramel ghall-madum gdid;
- Diversi xogholijiet fil-hanut u *clinic* sottostanti fosthom kisi ta' hajt appogg mal-gnien, irrangar tas-saqaf tat-*toilet* fejn faqqghet ix-xibka, tibjid ta' l-istess, qluh ta' tieqa w bieb u tikhil tal-koxox fejn inqalghu l-aperturi, zebgha fil-bitha interna zewg passati;
- Garr ta' *rails* minn dan il-fond ghall-fond l-iehor fi Triq Bir l-Iljun, Rabat;
- Illi zamm *records* ta' granet tax-xoghol bid-dettalji kollha ta' min kien hadem u ghal kemm u li jammontaw ghal 292.5 *man days*;
- Illi applika rata ta' Lm30 ghal kull gurnata xoghol ghal kull bniedem;
- Illi l-kont kien jinkludi l-materjali kollha li ntuzaw fosthom briks, konkos, travi tal-hadid, *gypsum*, gebel, ramel, zebgha, *corner beads*, torba, *membrane*, gir u ventilaturi kif ukoll il-kiri ta' krejn u *skips*;
- Illi x-xoghol kollu sar bl-idejn ghax ma setghux jiddahhlu ingenji;

Kopja Informali ta' Sentenza

- Illi qabel ma bdiet l-ahhar fazi tax-xoghol li tinvolvi l-faccata w z-zebgha tal-kmamar, il-konvenuta talbitu l-kont;
- Illi l-konvenuta m'accettatx il-kont u wara ftit xhur, waqt li kien qed jahdem ghand haddiehor inghatalu kont mahrug mill-Perit Zammit Endrich li kien jammonta ghal Lm2,160.50, liema somma giet depozitata fil-Qorti.

Victor Mifsud, prodott mill-attur, xehed:

- ❖ Illi hu kien hu l-attur u li kien jahdem *part-time* mieghu;
- ❖ Illi hadem fil-fond tal-konvenuta fi Triq San Pawl, Rabat;
- ❖ Illi kkonferma l-elenku ta' xogholijiet fix-xhieda tal-attur;
- ❖ Illi hu kien thallas ta' xogholu.

Mario Mifsud, prodott mill-attur, xehed:

- ❖ Illi kien jahdem *full time* ma' huh l-attur;
- ❖ Illi kien hadem fuq post tal-konvenuta fi Triq San Pawl, Rabat, flimkien ma' diversi persuni ohra;
- ❖ Illi kkonferma l-elenku ta' xogholijiet fix-xhieda tal-attur;
- ❖ Illi hu kien thallas ta' xogholu.

Sebastian Giordmaina, prodott mill-attur, xehed:

- ❖ Illi kien jahdem *part time* ma' l-attur;
- ❖ Illi hadem fil-fond tal-konvenuta fi Triq San Pawl, Rabat
- ❖ Illi kkonferma l-elenku ta' xogholijiet fix-xhieda tal-attur;
- ❖ Illi hu kien thallas ta' xogholu.

Dominic Vassallo, prodott mill-attur, xehed:

- ❖ Illi kien jahdem *part time* ma' l-attur;

- ❖ Illi hadem fil-fond tal-konvenuta fi Triq San Pawl, Rabat
- ❖ Illi kkonferma l-eleku ta' xogholijiet fix-xhieda tal-attur;
- ❖ Illi hu kien thallas ta' xogholu.

Mario Sebastian Mifsud, prodott mill-attur, xehed:

- ❖ Illi kien jahdem *part time* ma' zijuh l-attur;
- ❖ Illi hadem fil-fond tal-konvenuta fi Triq San Pawl, Rabat
- ❖ Illi kkonferma l-eleku ta' xogholijiet fix-xhieda tal-attur;
- ❖ Illi hu kien thallas ta' xogholu.

Il-konvenuta **Josephine Cacciattolo** xehdet:

- ❖ Illi kienet inkarigat lill-attur biex jaghmel xi xogholijiet fil-fond taghha fi Triq San Pawl, Rabat, liema xogholijiet damu minn Mejju sa Settembru 2002;
- ❖ Illi l-attur kellu xi nies jahdmu mieghu fosthom hutu Mario u Victor;
- ❖ Illi kienet tmur tara x-xogholi regolarment pero` mhux kulljum u ghal xi zmien kienet imsiefra;
- ❖ Illi ma kienitx ftehmiet prezzijiet ma' l-attur ghax kienet tafdah u hi kienet qed tiddirigi lill-attur f'dak li kellu jsir u anke fil-kwalita` tax-xoghol li xi drabi ma kienx jogghobha w kienet titlob li jerga' jsir;
- ❖ Illi wara li spiccaw ix-xogholijiet bdew jidhru difetti fosthom taqtir mis-saqaf, tbajja fuq il-hajt tas-salott tant li kellha taqla' l-*membrane* msewwija mill-attur u tibdilha bi spiza ta' Lm390;
- ❖ Illi beda jqattar *gully* li sar fuq l-antiporta gdida u fuq il-*meter* tad-dawl;

❖ Illi kien hemm hafna difetti ohra tant li kellha tqabbad nies ohrajn biex jergghu jaghmlu x-xoghol fosthom ix-xoghol fuq il-fil fit-tromba tat-tarag;

❖ Illi waqt ix-xogholijiet kienet hadet lill-Perit Zammit Endrich li kien applika ghall-permessi li pero` ma nhargux sa kemm bdew ix-xogholijiet;

❖ Illi fl-andament tax-xogholijiet kienet hallset lill-attur Lm4,000 akkont u li meta l-istess attur ipprezentala l-kont tieghu fl-ammont ta' Lm11,465, dehrilha li kien esagerat u talbet lill-Perit Zammit Endrich jaghmel stima li giet ghall-total ta' Lm6,160;

❖ Illi kemm-il darba ppruvat tiltaqa' ma' l-attur biex dan jispjega d-diskrepanzi bejn il-kont tieghu w dak tal-perit pero l-attur ma ma marx jiltaqa' maghha;

❖ Illi fuq parir ta' l-avukat taghha iddepozitat Lm2,160 fil-Qorti, liema somma hi tghid li kienet ghada dovuta lill-attur mill-bilanc totali hekk kif mahdum mill-perit.

Il-Perit Kenneth Zammit Endrich, prodott mill-konvenuta, xehed:

❖ Illi kien gie inkarigat mill-konvenuta biex japplika ghall-permess ta' zvilupp fil-fond in kwistjoni, kien iltaqa' ma' l-attur fuq il-post fejn gew diskussi x-xogholijiet kollha li kellhom isiru;

❖ Illi dwar rati u prezzijiet hu ma tkellimx ma' l-attur peress illi kien hemm relazzjoni tajba bejn l-attur u l-konvenuta; l-anqas ma ghamel *Bill Of Quantities* ghax-xogholijiet mehtiega;

❖ Illi kien sar jaf li l-attur gie mqabbad ukoll bil-*finishes*;

❖ Illi kien imur fuq il-post skond il-bzonn jew meta jinqalghu xi diffikultajiet strutturali jew biex jaghti xi pariri teknici;

❖ Illi wara li spiccaw ix-xogholijiet kollha, il-konvenuta talbitu jara l-kont li kien ipprezentalha l-attur;

- ❖ Illi wara li ezamina l-kont beda jaqsam ix-xogholijiet u pproduca *Bill Of Quantities* fejn applika rati li skond hu kienu korretti;
- ❖ Illi kien kellew lill-attur xi tliet darbiet biex jipprova jifhem u jigi kjarifikat il-kont fid-dawl tax-xoghol li sar u d-diffikultajiet li kien hemm u dan peress illi hu ma kienx prezenti waqt li kien qed isir ix-xoghol;
- ❖ Illi kien rega' hareg kont iehor ghall-*finishes* wara li l-konvenuta semmietlu xi problemi li kienu nqalghu;
- ❖ Illi kien inkweta fuq id-differenza sostanzjali li kien hemm fil-kontijiet.

Il-Magistrat Dott. Antonio Mizzi, prodott mill-konvenuta, xehed:

- ❖ Illi kien ir-ragel tat-tifla tal-konvenuta w li kien ilu jaf lill-attur peress illi dan kien hadimlu diversi drabi kif ukoll lill-familja tal-mara tieghu;
- ❖ Illi kien jaf li l-attur kien ghamel xi xogholijiet fil-fond tal-konvenuta fi Triq San Pawl, Rabat u li kien inqala' xi disgwid dawr il-kont ipprezentat mill-konvenut;
- ❖ Illi kien iltaqa' ma' l-attur biex jipprova jghin billi tinsab soluzzjoni w li kien issuggerielu biex jiltaqa' mal-perit tal-konvenuta pero din il-laqgha qatt ma saret u dan b'nuqqas mill-attur;
- ❖ Illi fl-okkazzjonijiet precedenti meta l-attur ghamel xogholijiet lill-familja qatt ma kienu nqalghu problemi fuq il-kontijiet pero kienu dejjem jitolbu stima qabel;
- ❖ Illi f'dan il-kaz ma kienx jaf bid-dettalji tax-xoghol jew x'passi kienu qeghdin jittiehdu fid-diversi stadji ta' dawn il-proceduri.

Saviour Azzopardi, prodott mill-konvenuta, xehed:

- ❖ Illi kien ghamel l-installazzjoni gdid tas-sistemi ta' dawl u ilma fil-fond in kwistjoni wara li kien nehha s-sistema ezistenti;
- ❖ Illi f'okkazzjoni wahda far il-*gully* ta' fuq il-*meter* tad-dawl li xarrab ukol id-*distribution box* u l-*consumer unit*.

Aldo Galea, prodott mill-konvenuta, xehed:

- ❖ Illi xogholu kien li jqiegħed il-*waterproofing membranes*;
- ❖ Illi kien gie inkarigat mill-konvenuta biex iqiegħed *membrane* fuq il-bejt fil-fond tagħha fi-Rabat, kien hemm *membrane* li kellha xi *overlaps* miftuhin u rrangahom;
- ❖ Illi x-xitwa ta' wara rega' mar għand il-konvenuta w ra l-ilma jgattar minn mat-travi ta' l-injam u rega' ra xi *overlaps* tal-*membrane* miftuhin u għalaqhom bil-*patches*;
- ❖ Illi eventwalment il-konvenuta ordnatlu biex jaqla' l-*membrane* ezistenti w jpoggi ohra għida minflok, innota li l-materjal uzat qabel kien ta' kwalita tajba pero` t-tqegħid ma kienx kif suppost, wara l-bidla ma giex infurmat mill-konvenuta li kien hemm xi problemi;
- ❖ Illi ma kienx jiftakar x'kienet l-ispiza nvoluta.

...

KONSIDERAZZJONIJIET

Wara li sar access u ngabru l-provi kollha inkluz dawk dokumentati, l-esponent jagħmel is-segweni konsiderazzjonijiet.

- a) Illi l-konvenuta nkarigat lill-attur b'xogħolijiet ta' ristrutturazzjoni fil-fond tagħha fi Triq San Pawl li kienu jinvolvu xogħol ta' kostruzzjoni, manutenzjoni w *finishes* fuq skala pjuttost estensiva; l-entita' ta' dawn ix-xogħolijiet, hlief għal xi tliet kazi, ma kenitx ikkontestata;

- b) Illi l-fond tal-konvenuta jinsab f'post centrali fir-Rabat fejn l-access hu limitat u fejn ma jistghux jintuzaw ingenji jew makkinarju goff;
- c) Illi l-parti l-kbira tax-xogholijiet kellhom bilfors isiru bl-idejn u minhabba r-restrizzjonijiet tal-post tali xogholijiet kelhom isiru wiehed wara l-iehor;
- d) Illi kien hemm certu xoghol ripetitiv fejn il-konvenuta bidlet il-hsieb u ordnat tibdil jew alterazzjonijiet ghal xoghol diga lest jew li kien kwasi lest, dan hu normali f'dawn it-tip ta' xogholijiet ta' ristrutturar;
- e) Illi ma kien hemm ebda ftehim fuq kif kellu jigi ipprezzat dan ix-xoghol u dan jeskludi l-involviment tal-perit li kien qed jaghmel supervizjoni limitata fuq l-istess xogholijiet;
- f) Illi l-materjal kollu li ntuza fix-xogholijiet gie pprovdut mill-attur, tali spejjez ammontaw ghall-total ta' €3,455.53 (Lm1,483.46) u dan il-fatt ma kienx ikkontestat;
- g) Illi x-xogholijiet ma gewx certifikati mill-perit u dan ghaliex il-konvenuta ghazlet li ma tinvolvix daqshekk l-istess perit, sakemm spickaw ix-xogholijiet ma kienx hemm ilmenti dwar nuqqasijiet jew difetti;
- h) Illi l-attur zamm rekord tal-*man days* u li dawn gew totalizzati f'294.5 *man days* sakemm spickaw ix-xogholijiet, l-attur applika rata ta' €69.88 (Lm30) ghal kull *man day* biex it-total jammonta ghal €20,579.66 (Lm8,835); dan ma jaqbilx ma' l-ammont ta' €23,247.15 (Lm9980) muri f'Dok A anness mac-citazzjoni;
- i) Illi r-rata ta' Lm30 ghal kull *man day* ghal dan it-tip ta' xogholijiet bil-fattur ta' diffikolta minhabba s-sit ristrett hija wahda normali w accettabbli;
- j) Illi l-attur kien dejjem ibbaza l-kontijiet tieghu ghall-xogholijiet simili precedenti fuq l-istess kriterju ta' *man days* u li l-konvenuta qatt ma kienet ilmentat dwar dan u dejjem hallset dak dovut;

k) Illi fl-andament tax-xogholijiet il-konvenuta hallset lill-attur zewg pagamenti ta' €4,658.75 (Lm2,000) kull wiehed ghall-total ta' €9,317.50 (Lm4,000);

l) Illi huwa normal li xogholijiet ta' dan it-tip jigu kalkolati fuq bazi ta' *man days* u dan ghaliex dan it-tip ta' xoghol li jinvolve aspetti diversi ta' l-arti tal-bini, ma jistax jitkejjel anke minhabba l-iskala zghira ta' uhud mix-xogholijiet li fi kwalunkwe kaz jiehd u z-zmien u l-fatt li l-post tax-xoghol kien ristrett jaghmel tali xogholijiet aktar difficli u jiehd aktar zmien biex jigu kompletati;

m) Illi l-konvenuta qabdet il-perit biex ikejjel u jistma x-xogholijiet wara li spiccaw u dan meta l-istess perit ma kienx qed isegwi b'mod dettaljat dak kollu li kellu jsir pero' kejjel u ghamel stimi fuq xoghol lest;

n) Illi wara li spiccaw ix-xogholijiet il-konvenuta qabdet lil Aldo Galea biex jaqla' l-*membrane* li kien sewwa l-attur liema *membrane* kienet giet mqeghda mill-istess attur ghaxar snin qabel;

o) Illi l-konvenuta, fl-istadju ta' gbir ta' provi, ma pprezentatx lista ta' lmenti w xogholijiet rimedjali li kellha taghmel jew ghamlet fuq xogholijiet maghmulin mill-attur kif ukoll l-ispejjez involuti f'tali xogholijiet rimedjali.

KONKLUSJONIJET

L-esponent jissottometti bir-rispett is-segwenti konkluzjonijiet li jindirizzaw biss punti teknici, bl-eskluzjoni ta' materja ta' natura legali mhux fil-kompetenza tieghu.

l. Illi fl-opinjoni tieghu, l-ewwel talba attrici ghandha tigi milqugha billi, mill-provi mressqin u mid-dokumentazzjoni esibita, jirrizulta li l-attur ipprova materjali fl-ammont ta' €3,455.53 (Lm1,483.46) u ghamel xogholijiet fuq medda ta' 294.5 *man days* li jammontaw ghal €20,579.66 (Lm8,835) ghal total ta' €24,035.19 (Lm10,318.46) u dan fuq inkarigu tal-konvenuta fil-fond taghha fi Triq San Pawl, Rabat;

- II. Illi t-tieni talba attrici ghandha tigi milqugha billi, mill-provi mressqin u mid-dokumentazzjoni esibita, jirrizulta li l-konvenuta hallset lill-attur €9,317.50 (Lm4,000) akkont u li baqa bilanc ta' €11,262.16 (Lm4,834.85) li ghandu jithallas mill-istess konvenuta lill-attur.”

Saru numru ta' domandi in eskussjoni lill-Perit Godwin Abela mill-konvenuta, fejn il-Perit riferibbilment għall-*patching tal-membrane* ikkonferma dan. Kien sar *membrane* gdid. Ma rrizultalux li l-kontrabejt kien hemm u li l-*membrane* saret biss fuq l-estensjoni. Zied li kien hemm zewg fethiet, wahda minn bieb saret tieqa u l-oħra gdida li saret bieb imbagħad twessghet u saret tieqa, dawn huma zewg xogholijiet differenti. Semma li t-tromba thalliet fuq il-fil wara li kien sar il-kisi bir-ramel u siment u *cioe`* wara li jimtlew il-fili, jigu xkatlati u jigi umvjat il-hajt.

Fir-rigward tal-*iteam* “Xkatlar tas-saqaf” inkluz it-travi ta' l-injam il-problema kien il-kulur ghax l-attur ma kkonsultax magħha dwar dan.

D. KONKLUZZJONIJIET TAL-QORTI:

D1. Fatti fil-qosor:

L-attur talab lill-Qorti joghghobha tikkundanna lill-konvenuta sabiex thallsu s-somma bilancjali ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46) - illum ammontanti għal sbatax-il elf, tliet mija u hamsa u tmenin Ewro u tmintax-il centezmu (€17,385.18) - lilu dovuta għal xogholijiet ta' bini u xoghol iehor ancillari minnu ezegwit fuq inkarigu tal-isetss konvenuta fil-fond bin-numru wiehed u sittin (61) fi Triq San Pawl, Rabat. Irrizulta li l-attur ezegwixxa xogholijiet u anke pprovda l-materjal mehtieg għall-ezekuzzjoni ta' l-istess xogholijiet.

Il-prezz mitlub mill-attur huwa ta' Lm11,463.46 illi minnhom il-konvenuta hallset akkont is-somma ta' Lm4,000 u għalhekk skond l-attur għad fadlilha thallsu s-

somma bilancjali ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46). Skond il-konvenuta kien fadlilha thallas Lm2160 liema somma ddepozitata l-Qorti.

D2. Ammont dovut:

Il-Qorti nnominat lill-Perit Godwin Abela li ikkonkluda li dwar l-ewwel talba u cioe` dikjarazzjoni li l-konvenuta hija debitrice tal-attur fis-somma ta' sebat elef, erba' mija u tlieta u sittin lira Maltija u sitta u erbghin centezmu (Lm7,463.46) rapprezentanti bilanc minn somma akbar dovuta ghal xoghol ta' bini u xogholijiet ancillari ezegwiti mill-attur fuq inkarigu ta' l-istess konvenuta fil-fond 61, Triq San Pawl, Rabat, inkluz ukoll il-materjal mehtieg ghall-ezekuzzjoni ta' l-imsemmija xogholijiet, din ghandha tigi milqugha billi, mill-provi mressqin u mid-dokumentazzjoni esibita, "jirrizulta li l-attur ipprova materjali fl-ammont ta' €3,455.53 (Lm1,483.46) u ghamel xogholijiet fuq medda ta' 294.5 *man days* li jammontaw ghal €20,579.66 (Lm8,835) ghal total ta' €24,035.19 (Lm10,318.46)" [l-ammont naqas ghal Lm10,318.46 minn Lm11,463.46 *stante* li l-attur kien ha zball meta immultiplika n-numru ta' *man days* bir-rata ta' Lm30 ghal kull *man day*].

Peress li rrizultalu "li l-konvenuta hallset lill-attur €9,317.50 (Lm4,000) akkont u li baqa' bilanc ta' €11,262.16 (Lm4,834.85) li ghandu jithallas mill-istess konvenuta lill-attur." Hawnhekk jirrizulta zball matematiku billi l-ammont ta' €9,317.50 meta jitnaqqas mill-ammont ta' €24,035.19 iwassal ghal €14,717.69. Bi zvista l-ammont ta' hlasijiet kien gie mnaqqas mill-ammont dovut fuq xoghol. Ukoll irid jitnaqqas l-ammont li kien gie depozitat permezz ta' cedola ta' depozitu 2208/03 li giet zbankata mill-attur fl-ammont ta' Lm2,160 u cioe` €5,031.45. Ghalhekk l-ammont li kien dovut qieghed jigi likwidat illum fl-ammont ta' €9,686.24.

Il-konvenuta ma talbitx in-nomina ta' periti perizjuri sabiex jirrevedu r-rapport u l-konkluzjonijiet raggunti mill-perit tekniku AIC Godwin Abela.

D3. Rapport Peritali:

Illi l-Onorabbli Qorti ta' l-Appell fil-5 ta' Ottubru, 2001 fil-kawza fl-ismijiet **Louis Theuma vs Anthony Borg** irriteriet illi:

“l-appellant jilmenta, u f’dan ghandu jinghata ragun, illi l-ewwel Qorti illimitat il-gudikat taghha ghal adozzjoni tar-rapport peritali li hi dikjarat li kienet accettabbli ghaliha taht kull aspekk. F’okkazzjonijiet simili kien hemm gudikati ta’ din il-Qorti fejn is-sentenza appellata tkun iddikjarata nulla u l-atti rimessi lill-Ewwel Qorti in kwantu s-sentenza tkun tiddifetta mill-element essenzjali taghha, dik li taghti motivazzjoni xierqa ghad-decizjoni taghha. Il-Qorti kellha kull dritt li taddotta rapport peritali li jkun sewwa investa t-talbiet attrici u l-eccezzjonijiet tal-konvenut skond l-inkarigu moghti pero’ tali adozzjoni kellha tkun wahda kritika fis-sens wiesgha tal-kelma u s-sentenza kellha allura taghmel accenn ghas-sottomissjonijiet tal-kontendenti dwar ir-rapport peritali u taghti raguni anke b’mod sintetiku ghaliex ciononostante l-Qorti kienet tal-fehma li tinkorpora l-qalba tar-relazzjoni bhala l-motivazzjoni tas-sentenza taghha, kif ghamlet il-Qorti f’dan il-kaz”.

[Ara wkoll PA – LFS – 22/6/04 **Clive Simpson vs John Saliba noe et**].

Ukoll fil-kawza fl-ismijiet **Vella Carmel vs Sammut Victor** (Prim’Awla – Imh. P. Sciberras), deciza fit-18/2/2004 intqal:

“Issa huwa pacifiku f’ kazijiet ta’ din ix-xorta illi l-gudizzju tal-Qorti kellu necessarjament ikun bazat fuq l-opinjoni teknika tal-perit nominat minnha. Dan aktar u aktar fejn il-parti nteressata ma tkunx ipprevaliet ruhha mill-fakolta lilha koncessa b’ talba ghan-nomina ta’ periti addizzjonali. Ara “**Giswarda Bugeja et -vs- Emmanuele Muscat et**”, Appell Civili, 23 ta’ Gunju 1967;

Huwa minnu illi skond l-Artikolu 681 tal-Kapitolu 12 il-Qorti ma hijiex tenuta jew marbuta li taccetta l-konkluzjonijiet tar-rapport tal-perit u li, bhal materjali istruttorji ohrajn huma kontrollabbli mill-gudikant, kontra l-konvinzjoni taghha nfisha. “Dan pero` ma tistax taghmlu b’ mod legger jew kapriccjuz. Il-konvinzjoni kuntrarja taghha

kellha tkun ben informata u bazata fuq ragunijiet li gravement ipoggu fid-dubbu dik l-opinjoni teknika lilha sottomessa b' ragunijiet li ma ghandhomx ikunu privi mill-konsiderazzjoni ta' l-aspett tekniku tal-materja taht ezami” - **“Philip Grima -vs- Carmelo Mamo et nomine”**, Appell, 29 ta' Mejju 1998. Anzi, gie wkoll sewwa ritenut illi “f' cirkostanzi bhal dawn ikun pruzuntuz ghall-gudikant illi jiddipartixxi bla raguni verament valida mir-relazzjoni peritali. Dana mhux biss ghax ma kellux il-mezzi ghad-disposizzjoni tieghu biex serenement jinoltra ruhu fl-aspetti teknici tal-meritu, imma wkoll ghaliex necessarjament tkun tonqsu dik il-konoxxenza mehtiega biex, b' mod kritiku, jasal ghal konvinciment divers minn dak li jkunu waslu ghalih l-esperti minnu nominati” - **“Benjamin Camilleri nomine -vs- Charles Debattista nomine”**, Appell, 9 ta' Frar 2001.”

Fil-kawza **Champalin Company Limited vs Emmanuel Debono et** (Imh. J. R. Micallef - 01/03/2004) inghad:

“Ir-ragunament imfisser tant tajjeb fir-Rapport imressaq minnu jikkostitwixxi determinazzjoni ta' fatt li din il-Qorti sejra toqghod fuqu ghaliex, ghalkemm *dictum expertorum numquam transit in rem judicatam*, il-konkluzjonijiet ta' perit tekniku jikkostitwixxu prova u mhux semplici opinjoni jew sospett. Tali fehmiyet ghandhom is-sahha ta' prova bhal kull prova ohra ammissibbli fil-ligi, u jibqghu jgawdu din il-kwalita' sakemm ma jigux kontestati, jew permezz ta' provi ohrajn kuntrarji ghalihom jew inkella b'sottomissjonijiet serji u tajbin bizzzejjed li juruhom bhala fehmiyet inattendibbli u li ma jitwemmnu App Civ 9/2/2001 – Camilleri vs Debattista]. Ghalkemm il-Qorti m'hijjex marbuta li toqghod ghal fehmiyet ta' perit minnha mahtur kontra l-konvinzjoni taghha nnifisha [Kap 12 Art 681] , madankollu l-*giudizio dell'arte* ma jistax u m'ghandux jitwarrab facilment, sakemm ma jkunx jidher b'mod car li l-fehmiyet u konkluzjonijiet tal-perit huma irragonevoli [App Civ 23/6/1967 Bugeja vs Muscat ef].

Ukoll fil-kawza deciza mill-Onor Qorti Appell Superjuri Civili fl-ismijiet **Dr. Louis Cassar Pullicino nomine vs NCT International Trading Limited**, deciza fit-3 ta' Dicembru, 2010 (Cit. Nru. 535/03FS):

“Din il-Qorti pero` tirrileva li l-istitut tal-prova permezz ta' perizija huwa intiz sabiex l-Qorti tkun tista' tistabilixxi fatti rilevanti għall-mertu ta' kawza illi jkunu ta' natura tali illi jirrikjedu tahrig jew tagħlim speċjali jew speċjalizzat appunt u sabiex jigu determinati. Opinjoni teknika, bhal kull prova, sakemm ma tigix skossa minn prova oħra kuntrarja, attendibbili u kredibbili, tiffirma l-bazi tal-gudizzju tal-Qorti. Il-Qorti għandha *mano libera* li taccetta jew tirrifjuta opinjoni teknika lilha sottomessa mill-perit tekniku. Bhal kull prova oħra tista' tigi skartata mill-Qorti. Dan pero` mhux leggerment jew kapricciosament imma biss jekk tirrizulta raguni valida fl-atti. Kien għalhekk ukoll li l-ligi tipprovvd i għan-nomina ta' periti addizzjonali biex ikun hemm mezz ta' verifika tal-opinjoni teknika li l-ewwel perit ikun issottometta. (Ara Sentenza App **Camilleri vs Debattista** 9/2/2001 u sentenza Appell **Ivan Borg pro et noe vs George Aquilina**, 19 ta' Ottubru, 2005; **Carmel Sciortino vs Helen Camilleri et** Appell deciz fil-31 ta' Lulju, 1996 u **Veronica Camilleri vs Joseph Thorne et** Civil Inferjuri deciza fit-2 ta' Dicembru, 2002).”

D4. Natura tax-Xogħol:

Il-konvenuta ippruvat tattakka aspetti tar-rapport tal-perit tekniku billi sostniet li t-triq hija wiesgħa bizzżejied biex jgħaddu ingeni u dwar il-prezz mitlub mill-attur għax l-attur sostna li hafna mix-xogħol kellu jsir bl-idejn. Izda dawn huma aspetti teknici li gew evalwati mill-Perit Abela u li l-konvenuta ma rnexxielhiex iggib provi sufficjenti kuntrarji u għalhekk konsiderando wkoll li anqas intalbu periti addizzjonali, il-Qorti ma thossx li tista' tvarja dawn l-aspetti teknici. L-istess irid jingħad dwar l-ammont ta' *man days* mitluba mill-attur, izda hawnhekk ukoll il-Qorti jkollha toqghod fuq l-evalwazzjoni tal-Perit Tekniku.

D5. Imghaxijiet:

Illi fil-kawza fl-ismijiet **Maria Lourdes Brincat vs Giuseppe Brincat et** (Citazz. Nru.: 448/87FS) deciza minn din il-Qorti kif presjeduta fis-17 ta' Marzu, 2010 inhad:

“Fuq dan l-aspett il-Qorti tirrileva li dwar imghax jingħad li l-principju generali hu li dan jiddekorri minn meta l-ammont dovut ikun gie likwidat. Il-principju hu li *in*

illiquidis non fit mora ghax l-imghax ghandu jghaddi biss minn meta l-ammont huwa cert, likwidu u skadut u cioe` mhux minn xi somma da likwidarsi, fejn l-ammont mitlub jirrizulta li mhux kollu dovut. Jekk l-ammont ma jkunx likwidu d-debitur ma jkunx jaf kemm ghandu jhallas u mnhabba f'hemm ma jkunx jista' jhallas u ghalhekk ma jkunx moruz fil-pagament. Dan il-principju huwa konsegwenza naturali tal-fatt li qabel dik il-likwidazzjoni u approvazzjoni d-debitur ma jistax jinghad li jkun kostitwit **in mora**. Ara f' dan is-sens dawn is-sentenzi fejn il-gurisprudenza tista' tghid hija pacifika:

Salvatore Camilleri noe vs Candida Dimech ed altri (9 ta' April, 1877) fejn il-Prim'Awla tal-Qorti Civili ddecidiet illi:
“.....*il debitore di una somma non liquida non deve interessi se non dal giorno della liquidazione.....*”

Negoziante Vincenzo Strati vs Tito Boselli noe (18 ta' Ottubru, 1909) fejn il-Qorti Kummercjali rriteniet illi:
“*I crediti illiquidi, sebbene commerciali, non producono interessi che dal giorno della liquidazione*”.

Mallia Tabone Utrique – 8 ta' Dicembru, 1903

Filippo Farrugia Gay vs. Padre Antonio Buhagiar dei Minori Conventuali noe (12 ta' Mejju, 1916) fejn il-Qorti ta' l-Appell qatghet illi:
“*Ma non essendo chiesta una somma liquida, gli interessi non possono decorrere che dalla data della liquidazione, la quale nel caso sotto esame segue mediante la presenti decisione*”.

Vincente Grech et vs. Onor. Prof. AIC John Gatt noe (24 ta' Ottubru, 1941) fejn il-Qorti ta' l-Appell ghal darb'ohra qatghet illi:
“meta s-somma ma tkunx likwidata l-imghax jibda jiddekorri mill-gurnata tal-likwidazzjoni”.

Maria Ellul Bonnici et vs Felice Mercieca et noe (26 ta' April, 1950) Qorti Civili Prim'Awla:

“L-imghaxijiet ma humiex dovuti mill-gurnata tat-talba meta d-debitu jkun incert u illikwidu, izda mill-jum tal-likwidazzjoni u ta' l-approvazzjoni taghha”.

William Sare` vs Carmel sive Charles Sammut – Qorti ta' l-Appell 29 ta' Mejju, 1988.

Anthony Mercieca vs in-Nobbli Salvino Testaferrata Moroni Viani et (16 ta' Dicembru, 1991):

“Ammont likwidu jew ammont illikwidu huma espressjonijiet ekwivalenti ghal ammont determinat jew ammont indeterminat u dawn huma dejjem riferibbli ghall-pretensjonijiet avvanzata fit-talba ta' l-attur. Huwa l-attur li jiffissa t-termini tal-pretensjoni tieghu u huwa jaghzel jekk jitlobx ammont minnu determinat jew jitlob ammont indeterminat li ghandu jigi determinat mill-Qorti”.

Anthony Buhagiar pro et noe vs Edward Scerri – App Civili Superjuri tat-30 ta' Marzu, 2001.

Irid jinghad li kien hemm xi eccezzjonijiet ta' meta l-Qrati taghna hassew li l-imghax setgha jkun dovut qabel. Hekk insibu li fil-kawza deciza mill-Qorti ta' l-Appell fl-ismijiet **Francis Xavier Aquilina vs Andrew Mamo nomine** deciza fid-19 ta' Novembru 2001 inghad:

“Din il-Qorti allura mhix qeghda b'mod kategoriku tghid illi ma jistghux jezistu cirkostanzi fejn l-imghax ikunu wkoll dovuti fuq ammont li ma jkunx ghadu materjalment gie likwidat bl-applikazzjoni tal-principju *in illiquidis not fit mora*, speċjalment fejn ir-responsabilita' ghad-danni tkun giet ammessha. Il-gurisprudenza illi l-attur “ma setghax jitlob interessi anterjuri ghall-prezentata tac-citazzjoni ghaliex hu ben stabbilit fil-gurisprudenza nostrali li f'kawza ta' likwidazzjoni jinghataw biss interessi mid-data tas-sentenza.....” hi s-suggett ta' zvilupp giurisprudenzjali li ghad irid jigi verifikat.

Omissis

B'dana kollu din il-Qorti f'kawza b'mertu bhal dak taht ezami ma kellhiex tonqos li tesplora l-possibilita' li dak il-principju jkun temperat fejn tkun ovvja l-assunzjoni ta' responsabilita' ghall-hlas tad-danni u fejn allura n-nuqqas ta' likwidita' tkun tirreferi ghal ammont pretiz, u mhux

ghall-accettazzjoni tar-responsabilita' ghall-hlas tieghu. Fejn imbaghad l-ammont effettivamente likwidat ikun jirrizulta li hu sostanzjalment l-istess bhal dak pretiz mill-kreditur, il-Qorti setghet tqis li kienu jokkorru cirkostanzi fejn kellha tassigura li d-debitur ma jigix avvantagijat semplicement mir-riluttanza tieghu li jhallas bl-iskuza li l-ammont ma kienx determinat gudizzjarjament, billi jiffranka l-hlas ta' l-imghax sakemm l-ammont jigi definitivament likwidat.” [kliem sottolineat minn din l-Qorti]

Posizzjoni simili ittiehdet fil-kawza deciza mill-Prim'Awla fil-kawza fl-ismijiet **Citadel Insurance p.l.c. vs Johann Ciantar** deciza fl-20 ta' Gunju 2002 [Imh J R Micallef] fejn jinghad:

“Hija wkoll il-fehma taghha li meta talba ghall-hlas ta' danni hija maghrufa jew facilment determinabbli sa minn qabel jinbdew il-proceduri gudizzjarji li jkollhom jittiehdu biex jintalab dak il-hlas, l-imghax ghandu jiddekorri minn dak inhar li ssir l-ewwel intima b'att gudizzjarju (jekk dan ikun sar) u mhux minn dak inhar li eventwalment tinghata s-sentenza li tikkonferma dak l-ammont;” [kliem sottolineat minn din l-Qorti]

Fil-kawza deciza mill-Prim' Awla fis-16 ta' Ottubru, 2002 fl-ismijiet **Blye Engineering Company Limited vs Paolo Bonnici Limited** [Imh G Valenzia] b'referenza ghal *in illiquidis non fit mora* inghad:

“Din il-massima ma ghandiex applikazzjoni assoluta u jista' jkun hemm kazi fejn il-Qorti ma tapplikahiex, ghaliex diversament tkun qedgfha taghti vantagg lid-debitur. Kaz bhal dan huwa meta l-likwidazzjoni ma tkunx tista' ssir minhabba htija tad-debitur. Fuq din il-kwistjoni ikkummenta Giorgi (*Teoria Obbligaz* Vol III pag 202). U ara sentenza Vol LXXXI-I-359 **Schembri vs Dr. L. Buhagiar** 28/2/1997.

Ghalhekk il-principju generali hu li *in illiquidis non fit mora* ghax l-imghax ghandu jghaddi biss minn meta l-ammont huwa cert, likwidu u skadut ghalkemm tezisti l-possibilita' li dak il-principju jkun temperat fejn tkun ovvja l-assunzjoni ta' responsabilita' ghall-hlas tad-danni u fejn allura n-nuqqas ta' likwidita` tkun tirreferi ghal ammont pretiz, u

Kopja Informali ta' Sentenza

mhux għall-accettazzjoni tar-responsabilità għall-hlas tiegħu.”

Dan iwassal għall-fatt li peress li l-ammont ma kienx likwidat qabel izda gie likwidat illum, l-imghax jiddekorri mil-lum.

E. KONKLUZZJONIJIET:

Għal dawn il-motivi l-Qorti tilqa' parzjalment biss l-ewwel eccezzjoni fis-sens kif spjegat hawn fuq u senjatament f" D2".

Riferibbilment għat-tieni eccezzjoni l-Qorti trid tqis li l-attur kellu ragun aktar mill-konvenuta dwar l-ammont pretiz.

Dwar it-talba għall-imghaxijiet – it-tielet eccezzjoni, din hi milqugħa.

Dwar it-talbiet (l-ewwel u t-tieni) tilqa' t-talba għall-ammont ta' €9,686.24.

Tikkundanna lill-konvenuta thallas lill-attur dan l-ammont.

Imghax dekorribbli mil-lum.

Spejjez tliet kwarti għall-konvenuta u kwart għall-attur.

< Sentenza Finali >

-----TMIEM-----